

# गोविन्द बल्लभ पंत कृषि एवं प्रौद्योगिक विश्वविद्यालय पंतनगर, जिला- ऊधमसिंह नगर (उत्तराखण्ड)

## पंतनगर विश्वविद्यालय में देश का ७१वां गणतंत्र दिवस हर्षोल्लास के साथ मनाया गया

पंतनगर। 27 जनवरी 2020। पंतनगर विश्वविद्यालय में देश का 71वां गणतंत्र दिवस हर्षोल्लास के साथ मनाया गया। विश्वविद्यालय के कुलसचिव, डा. ए.पी. शर्मा, ने प्रातः 9:32 बजे गांधी मैदान में तिरंगा फहराया तथा उपस्थित शिक्षकों, वैज्ञानिकों, अधिकारियों, कर्मचारियों एवं विद्यार्थियों को देश की एकता व बंधुता को बनाये रखने का संकल्प दिलाया। उन्होंने असंख्य शहीदों एवं स्वतंत्रता संग्राम सेनानियों को याद किया जिनके बलिदानों की नींव पर भारत स्वतंत्र रूप से खड़ा है।

इस अवसर पर अपने संबोधन में डा. शर्मा ने विश्वविद्यालय की उपलब्धियों एवं प्रगति के बारे में अवगत कराते हुए बताया कि विश्वविद्यालय के 2019-20 सत्र के द्वितीय सेमेस्टर में पंजीकरण 10 फरवरी 2020 से प्रारम्भ हो जायेंगे। उन्होंने कृषि महाविद्यालय के अनुवांशिकी एवं पादप प्रजनन विभाग में कृषि स्नातकों के लिए क्राप इम्पूवमेन्ट cc नामक एक नया पाठ्यक्रम प्रारम्भ करने की जानकारी भी दी। विभिन्न महाविद्यालयों के विद्यार्थियों द्वारा प्रतियोगिता परीक्षाओं यथा, आई.सी.ए.आर.-जे.आर.एफ. परीक्षा, एस. आर.एफ. परीक्षा, आई.सी.ए.आर.-नेट की परीक्षा इत्यादि में सफलता प्राप्त करने तथा विद्यार्थियों द्वारा विभिन्न सम्मेलनों, संगोष्ठियों इत्यादि में पुरस्कार प्राप्त करने पर उन्होंने बधाई दी। कृषि व्यवसाय प्रबंधन महाविद्यालय के लगभग 80 प्रतिशत विद्यार्थियों का कैंपस प्लेसमेंट होने के साथ-साथ सेवा योजना एवं परामर्श निदेशालय के माध्यम से पिछले लगभग 6 माह में 100 से अधिक विद्यार्थियों का विभिन्न कम्पनियों में 18 लाख तक के पैकेज पर चयन होने की जानकारी भी उन्होंने दी। डा. शर्मा ने दिल्ली में गणतंत्र दिवस की राष्ट्रीय परेड में विश्वविद्यालय के एनसीसी के पांच विद्यार्थियों के सम्मिलित होने को गर्व की बात कहा। गृह विज्ञान महाविद्यालय के खाद्य एवं पोषण विभाग की दो छात्राओं का फ्रांस में इंटरशिप के लिए चयन होने, विज्ञान एवं मानविकी महाविद्यालय के सूक्ष्म जीव विज्ञान विभाग में राजमा के ऊपर 222 लाख रुपये की एक परियोजना का संचालन होने, प्रौद्योगिकी महाविद्यालय में एनबीए की एक्सीडिटेशन टीम के द्वारा भ्रमण किये जाने तथा मत्स्य विज्ञान महाविद्यालय द्वारा विभिन्न प्रदेशों एवं नेपाल के मत्स्य पालकों को 4 लाख से अधिक मत्स्य बीजों की आपूर्ति किये जाने के बारे में भी कुलसचिव ने बताया। विभिन्न महाविद्यालयों द्वारा विश्वविद्यालय में आयोजित की गयीं विभिन्न संगोष्ठी, कार्यशाला व प्रशिक्षणों तथा इनमें अथवा अन्यत्र वैज्ञानिकों द्वारा भागीदारी किये जाने पर उन्होंने सभी को बधाई दी। विश्वविद्यालय में पिछले लगभग 6 माह में 66 स्नातकोत्तर एवं 46 पीएच.डी. की थीसिस जमा होने के साथ-साथ विश्वविद्यालय पुस्तकालय की 1999 से पूर्व की 8500 थीसिस एवं 2000 दुर्लभ ग्रंथों के डिजिटल स्वरूप को पुस्तकालय द्वारा डी स्पेस पर अपलोड करने के बारे में भी कुलसचिव ने बताया। डा. शर्मा ने अपने संबोधन में विश्वविद्यालय में 515 शोध परियोजनाओं के जारी रहने तथा विगत 6 माह में 21 नयी शोध परियोजनाओं के प्रारम्भ होने की जानकारी दी तथा प्रसार शिक्षा निदेशालय द्वारा 283 प्रशिक्षण एवं 670 अग्रिम पंक्ति प्रदर्शन के साथ-साथ किसानों की विभिन्न समस्याओं का समाधान करने के बारे में भी बताया। विश्वविद्यालय फार्म द्वारा विभिन्न फसलों की अलग-अलग किस्मों का लगभग 10350 कुन्तल बीज का उत्पादन किये जाने तथा प्रकाशन निदेशालय द्वारा हिन्दी सप्ताह का आयोजन व संचार केन्द्र द्वारा यू ट्यूब पर वीडियो कैंसूल अपलोड किये जाने की जानकारी भी डा. शर्मा ने अपने संबोधन में दी।

डा. शर्मा ने अन्य सभी इकाइयों द्वारा भी सराहनीय कार्य करने के लिए बधाई दी एवं भविष्य में भी सार्थक सहयोग की अपेक्षा की। 'जय हिन्द' के तीन बार उद्घोष, जिसे उपस्थित जनों ने दोहराया, के साथ कुलसचिव ने अपने उद्बोधन का समापन किया।



पंतनगर विश्वविद्यालय में गणतंत्र दिवस पर विद्यार्थियों, शिक्षकों, अधिकारियों, कर्मचारियों एवं अन्य को सम्बोधित करते कुलसचिव, डा. ए.पी. शर्मा।